



শিক্ষক দিৱসৰ কেন্দ্ৰীয় অনুষ্ঠানত বড়ো মাধ্যম আৰু অন্যান্য জনজাতীয় ভাষা সঞ্চালকালয়ৰ শুভাৰম্ভ কৰিলে মুখ্যমন্ত্ৰীয়ে

ৰাজ্যৰ মনোনীত কৃতি শিক্ষাগুৰুসকলক বঁটা প্ৰদান কৰিলে মুখ্যমন্ত্ৰীয়ে

শিক্ষকসকল হৈছে মানৱ সম্পদ গঢ়া খনিকৰ : মুখ্যমন্ত্ৰী

দিছপুৰ, ৫ ছেপ্টেম্বৰ : ৰাজ্য চৰকাৰৰ শিক্ষা বিভাগে শ্ৰীমন্ত শংকৰদেৱ কলাক্ষেত্ৰৰ শ্ৰীমন্ত শংকৰদেৱ আন্তৰ্জাতিক প্ৰেক্ষাগৃহত আয়োজন কৰা কেন্দ্ৰীয় শিক্ষক দিৱসৰ অনুষ্ঠানত মুখ্যমন্ত্ৰী সৰ্বানন্দ সোণোৱালে শিক্ষা, বিত্ত, স্বাস্থ্য, গড়কাপ্টানি আদি বিভাগৰ মন্ত্ৰী ড° হিমন্ত বিশ্ব শৰ্মাৰ উপস্থিতিত সদ্য স্বাক্ষৰিত বড়ো চুক্তি অনুসৰি বড়ো মাধ্যম আৰু অন্যান্য জনজাতীয় ভাষা সঞ্চালকালয়ৰ শুভাৰম্ভ কৰে। অনুষ্ঠানত ৰাজ্যৰ মনোনীত কৃতি শিক্ষাগুৰুসকললৈও বঁটা প্ৰদান কৰে মুখ্যমন্ত্ৰী সৰ্বানন্দ সোণোৱালে।

এই উপলক্ষে আয়োজিত সভাত ভাষণ প্ৰদান কৰি মুখ্যমন্ত্ৰী সৰ্বানন্দ সোণোৱালে কয় যে শিক্ষক-শিক্ষয়িত্ৰী হ'ল মানুহ গঢ়া খনিকৰ। সেইবাবে ছাত্ৰ-ছাত্ৰীসকলৰ ব্যক্তিত্ব নিৰ্মাণত শিক্ষকসকলে প্ৰধান ভূমিকা গ্ৰহণ কৰিব লাগিব। শিক্ষকসকলে ভৱিষ্যতৰ প্ৰজন্মক জ্ঞান আৰু বৌদ্ধিক গভীৰতাৰ মাজলৈ লৈ গৈ মানৱীয় গুণৰাশিৰ বিকাশ সাধন কৰিব লাগিব। বৰ্তমান যুগ প্ৰতিযোগিতাৰ যুগ। এই প্ৰতিযোগিতামুখী যুগত শিক্ষকসকলে উঠি অহা প্ৰজন্মক শ্ৰেষ্ঠতা প্ৰদৰ্শনেৰে বিশ্ব মানৱ সম্পদ হিচাপে গঢ়ি তোলাৰ দিশতো আত্মনিয়োগ কৰিব লাগিব। মহান দাৰ্শনিক পণ্ডিত, ভাৰতীয় আধুনিক শিক্ষা ব্যৱস্থাৰ শক্তিশালী প্ৰৱক্তা তথা ভূতপূৰ্ব ৰাষ্ট্ৰপতি সৰ্বেপল্লী ৰাধাকৃষ্ণণৰ প্ৰতি গভীৰ শ্ৰদ্ধা জ্ঞাপন কৰি মুখ্যমন্ত্ৰীয়ে কয় যে এই গৰাকী মহান দাৰ্শনিকে দি যোৱা পথেৰে আমি এখন শক্তিশালী আৰু আদৰ্শৱান সমাজ গঢ় দিব লাগিব। সৰ্বেপল্লী ৰাধাকৃষ্ণণে তেখেতৰ চিন্তা আৰু কৰ্মত মানৱীয় প্ৰমূল্যবোধৰ সন্ধান দিছিল। তেখেতে সপোন দেখিছিল মানৱতাবাদেৰে এখন শক্তিশালী ভাৰতবৰ্ষ গঢ়ি তোলা। এই মহান দায়িত্ব শিক্ষক সমাজে পালন কৰিব লাগিব বুলি মুখ্যমন্ত্ৰীয়ে কয়।

সমাজে শিক্ষকসকললৈ আশাৰে বাট চাই থাকে বুলি উল্লেখ কৰি মুখ্যমন্ত্ৰীয়ে কয় যে জীৱনৰ বাটত সন্মানিত নাগৰিক আৰু সুন্দৰ ব্যক্তিত্ব গঢ়ি তোলাৰ দিশত শিক্ষকসকলে ছাত্ৰ-ছাত্ৰীসকলৰ মনত আত্ম বিশ্বাস জগাই তুলিব লাগিব। এখন ঐক্যবদ্ধ সমাজ নিৰ্মাণ কৰিবলৈ মানৱীয় প্ৰমূল্যবোধৰ প্ৰয়োজন।



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

সমাজখনক অধিক গতিশীল ৰূপত আঙুৱাই নিয়াৰ বাবে প্ৰযুক্তিগত বিদ্যাৰ প্ৰয়োজন। লকডাউনৰ সময়ত ডিজিটেল শিক্ষা ব্যৱস্থাই সেই কথাকে প্ৰমাণ কৰিছে। মুখ্যমন্ত্ৰীয়ে কয় যে ক'ভিড-১৯ৰ বাবে বিশ্ববাসী আজি চিন্তিত আৰু শংকিত। ৰাজ্যৰ স্বাস্থ্য বিভাগে সকলো নাগৰিকে যাতে সুৰক্ষিত আৰু নিৰোগী হৈ থাকে তাৰ বাবে পদক্ষেপ গ্ৰহণ কৰিছে। এই ক্ষেত্ৰত জনসচেতনতা সৃষ্টিৰ দিশত শিক্ষিত চামে বিশেষ সামাজিক দায়িত্ব পালন কৰিব লাগিব। জনসাধাৰণে যাতে স্বাস্থ্যসন্মত বিধি সম্পূৰ্ণৰূপে মানি চলে সেই দিশত সজাগতা সৃষ্টিত শিক্ষকসকলে বিশেষ সামাজিক দায়িত্ব পালন কৰিব লাগিব।

মুখ্যমন্ত্ৰীয়ে কয় যে প্ৰধানমন্ত্ৰী নৰেন্দ্ৰ মোদীয়ে সাৰ্বজনীন চিন্তাৰে মানৱীয় মূল্যবোধ বিকশাই তোলাৰ ক্ষেত্ৰত গুৰুত্বপূৰ্ণ পদক্ষেপ গ্ৰহণ কৰিছে। ৰাষ্ট্ৰীয় শিক্ষা নীতিৰ জৰিয়তে মাতৃভাষাক শক্তিশালী ৰূপত প্ৰতিষ্ঠা কৰাৰ বাবে পদক্ষেপ লৈছে। স্বাধীনতাৰ পিছত এইয়া এক ব্যতিক্ৰমী আৰু শক্তিশালী পদক্ষেপ। প্ৰধানমন্ত্ৰীৰ বলিষ্ঠ পদক্ষেপৰ বাবে প্ৰতিটো জাতি-জনগোষ্ঠীয়ে নিজৰ মাতৃ ভাষাৰে শিক্ষিত হৈ স্বাভিমান বৃদ্ধিৰ বাবে সুযোগ লাভ কৰিব বুলি মুখ্যমন্ত্ৰীয়ে কয়। ৰাষ্ট্ৰীয় শিক্ষা নীতি অসমতো বলবৎ কৰাৰ বাবে ৰাজ্য চৰকাৰে পদক্ষেপ লৈছে বুলি উল্লেখ কৰি মুখ্যমন্ত্ৰীয়ে কয় যে ইতিমধ্যে এই সন্দৰ্ভত এখন বিশেষজ্ঞ সমিতি গঠন কৰা হৈছে যাতে ৰাজ্যখনৰ প্ৰতিটো জাতি-জনগোষ্ঠীয় ভাষা উত্তৰণৰ বাবে উপযুক্ত বাতাবৰণৰ সূচনা হয়। বড়ো মাধ্যম আৰু অন্যান্য জনজাতীয় ভাষা সঞ্চালকালয়ৰ শুভাৰম্ভ কৰাৰ প্ৰসংগ উত্থাপন কৰি মুখ্যমন্ত্ৰীয়ে কয় যে ভাষা গৌৰৱ আঁচনিৰ জৰিয়তে প্ৰতিটো জাতি-জনগোষ্ঠীৰ ভাষা-সাহিত্যৰ বিকাশৰ বাবে ৰাজ্য চৰকাৰে পদক্ষেপ গ্ৰহণ কৰিছে।

মুখ্যমন্ত্ৰীয়ে কয় যে বহু শিক্ষকে সততা আৰু নিষ্ঠাৰে কাম কৰি জীৱনত সফলতা অৰ্জন কৰিছে। জীৱন কালত পোৱা প্ৰতিটো সুযোগৰে সৎ ব্যৱহাৰ কৰিব লাগে। শিক্ষকসকলে ভাল মানুহ গঢ়াত আত্মনিয়োগ কৰিলে মনত আত্মসন্তুষ্টিৰ ভাৱ জাগে। মুখ্যমন্ত্ৰীয়ে কয় যে গুণগোৎসৱৰ জৰিয়তে গুণগত শিক্ষাৰ প্ৰসাৰ সাধনত ৰাজ্য চৰকাৰে দৃঢ়তাৰে প্ৰয়াস চলাই আহিছে। তেওঁ লগতে কয় যে শিক্ষানুষ্ঠানৰ ভিতৰত শিক্ষকসকলে ছাত্ৰ-ছাত্ৰীৰ মনস্তাত্ত্বিক দিশটো পৰ্যবেক্ষণ কৰি উপযুক্ত পদক্ষেপ ল'ব লাগে। প্ৰতিগৰাকীৰ ব্যক্তিৰ সফলতাত শিক্ষকৰ ভূমিকা আছে বুলি উল্লেখ কৰি শিক্ষকসকলে ছাত্ৰ-ছাত্ৰীসকলক উপযুক্ত মানৱ সম্পদৰূপে গঢ়ি তোলাৰ বাবে সেৱাৰ মানসিকতাৰে কাম কৰিব লাগিব।

অনুষ্ঠানত ভাষণ প্ৰদান কৰি শিক্ষা, স্বাস্থ্য, বিত্ত, গড়কাপ্টানি ইত্যাদি বিভাগৰ মন্ত্ৰী ড॰ হিমন্ত বিশ্ব শৰ্মাই কয় যে ভাৰতীয় সভ্যতা আৰু সংস্কৃতিয়ে প্ৰাচীন কালৰে পৰা গুৰুক সুকীয়া মৰ্যাদা প্ৰদান কৰি আহিছে। গুৰুৱে জ্ঞান আৰু প্ৰজ্ঞাৰ চকু মুকলি কৰি জীৱনক উদ্দেশ্যধৰ্মী কৰি তোলে। আজি সমাজ জীৱনৰ পংকিলতাৰ মাজতো গুৰুৰ উজ্জ্বল স্বৰূপ আৰু প্ৰতিবিশ্ব দেখিবলৈ পোৱা যায়। সেইবাবে আধুনিক সমাজ জীৱনতো গুৰু আৰু ছাত্ৰৰ পৰস্পৰাই স্বীকৃতি লাভ কৰি আহিছে। সৰ্বপল্লী ৰাধাকৃষ্ণণে বেদান্তৰ বাণীৰে আমাৰ সমাজ জীৱনক উজ্জীৱিত কৰিছিল। শিক্ষাই জীৱনৰ পৰিৱৰ্তন আনিব পাৰে বুলি উল্লেখ কৰি মন্ত্ৰী গৰাকীয়ে কয় যে ভাৰতক সৰ্বোচ্চ শিখৰলৈ লৈ যোৱাৰ বাবে এইগৰাকী দাৰ্শনিকে আমাক পথ দেখুৱাই গৈছে। তেওঁ কয় যে নতুন ৰাষ্ট্ৰীয় শিক্ষা নীতিয়ে ব্ৰিটিছৰ নীতিৰ পৰা আঁতৰাই আনি ভাৰতীয়



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

পৰম্পৰা, কলা, কৃষ্টি-সংস্কৃতি উভতাই আনি আমাৰ নিজস্ব পটভূমিত শৈক্ষিক সংস্কাৰ সাধনৰ বাট মকুলি কৰিছে। ৰাজ্য চৰকাৰেও অসমত নতুন শিক্ষা নীতি ৰূপায়ণৰ দিশত অগ্ৰসৰ হৈছে বুলি উল্লেখ কৰি মন্ত্ৰী গৰাকীয়ে কয় যে ৰাজ্য চৰকাৰে গঠন কৰি দিয়া ৪০ জনীয়া টাস্কফ'ৰ্চৰ প্ৰথমখন বৈঠক আজি আৰম্ভ হ'ব। আধুনিক পৃথিৱী আৰু পৰম্পৰাগত ভাৰতৰ সৈঁতু বন্ধনৰ এই নতুন শিক্ষা নীতিত আমাৰ আত্মা লুকাই আছে বুলি উল্লেখ কৰি ৰাজ্য চৰকাৰে শিক্ষাৰ উন্নয়নৰ বাবে গ্ৰহণ কৰা বিভিন্ন পদক্ষেপৰ কথা আলোকপাত কৰে।

শিক্ষা বিভাগৰ প্ৰধান সচিব তথা সমগ্ৰ শিক্ষাৰ মিছন সঞ্চালক বি কল্যাণ চক্ৰৱৰ্তীয়ে আদৰ্শ ভাষণ প্ৰদান কৰা আজিৰ এই অনুষ্ঠানত শিক্ষা বিভাগৰ ৰাজ্যিক মন্ত্ৰী ভৱেশ কলিতা, বড়ো সাহিত্য সভাৰ সভাপতি তৰেণ বড়ো, নিখিল বড়ো ছাত্ৰ সন্থাৰ সভাপতি দ্বিপেন বড়োৱে ভাষণ প্ৰদান কৰে। অনুষ্ঠানত সাংসদ বিশ্বজিৎ দৈমাৰী, মাধ্যমিক আৰু প্ৰাথমিক শিক্ষা বিভাগৰ আয়ুক্ত সচিব প্ৰীতম শইকীয়া, মাধ্যমিক শিক্ষা পৰিষদৰ অধ্যক্ষ ৰমেশ চান্দ জৈন প্ৰমুখ্যে শিক্ষা বিভাগৰ শীৰ্ষ বিষয়াসকল উপস্থিত আছিল।

অনুষ্ঠানৰ আৰম্ভণিতে ভূতপূৰ্ব ৰাষ্ট্ৰপতি প্ৰণৱ মুখাৰ্জীৰ প্ৰতি গভীৰ শ্ৰদ্ধা জ্ঞাপন কৰি ১ মিনিট সময় মৌনতা অৱলম্বন কৰা হয়। তদুপৰি প্ৰাক্তন ৰাষ্ট্ৰপতি সৰ্বেপল্লী ৰাধাকৃষ্ণণৰ প্ৰতিচ্ছৱিতো পুষ্পাঞ্জলি আগবঢ়াই মুখ্যমন্ত্ৰীয়ে শ্ৰদ্ধা জ্ঞাপন কৰে। মুখ্যমন্ত্ৰীয়ে 'শিক্ষাজ্যোতি' নামৰ এখন স্মৰণিকাও উন্মোচন কৰে। অনুষ্ঠানত উৎকৃষ্ট ফলাফল প্ৰদৰ্শন কৰা বিদ্যালয়ৰ মুৰব্বী, মাধ্যমিক শিক্ষা পৰিষদৰ শ্ৰেষ্ঠ অনুপ্ৰেৰণামূলক বাঁটা আৰু 'দিক্ষা' অসমৰ ৰাজ্যিক বাঁটাও মুখ্যমন্ত্ৰীয়ে প্ৰদান কৰে।

পুংডে: / বীঃগঃ

৫/০৯/২০২০